

☆ نماز کا مقصد ☆

(۲۷)

# غایتِ صلوة

ابوعبداللہ

(ہمارا عزم)

☆ سچائی کی پیروی ☆

(WWW.KHIDMAT-ISLAM.COM)

(Email:KHIDMAT777@GMAIL.COM)

بِسْمِ اللّٰهِ، الْحَمْدُ لِلّٰهِ، وَالصَّلَاةُ وَالسَّلَامُ عَلٰی رَسُوْلِ اللّٰهِ  
 دین کا نقطہ آغاز ”ایمان و معرفت“ ہے جس سے قلب میں ”شکر و محبت“ کے جذبات پیدا ہوتے  
 ہیں، اور نماز اس شکر و محبت کا اولین مظہر اور دین کا سرچشمہ ہے۔ انسان سے اصل چیز جو اللہ کو مطلوب  
 ہے وہ ”عبادت“ ہی ہے، دیکھئے (الذاریات: ۵۶)، جبکہ باقی ماندہ دین عبادت کا ”تقاضا“  
 ہے۔ یعنی عبادت کا تقاضا ہے کہ ہمارے نظریات، ہمارے اخلاقیات و معاملات درست ہونے  
 چاہئیں۔ عبادت میں سے سب سے اہم عبادت ”نماز“ ہے۔ یہ وہ بنیادی عبادت ہے جسکے پنجگانہ  
 تکرار سے انسان اپنے رب سے اپنا تعلق تروتازہ کر کے اپنی روح کی آبیاری کر کے باطن کی  
 پاکیزگی حاصل کرتا رہتا ہے۔ جس کی زندگی سے نماز نکل گئی اس کا قلب مردہ ہو گیا۔

### نماز کی غایت

نماز ہم پر کیوں فرض کی گئی ہے؟ اسکے درج ذیل پانچ بنیادی مقاصد ہیں:

(۱)۔ بلاوے پر حاضری (Lubaik)، (۲)۔ اعضاء بدن کو مطیع و فرمانبردار بنانا، (۳)۔ دین  
 کے بنیادی تقاضوں کے قول و قرار سے راہِ نجات پر قائم رہنا، (۴)۔ یادِ الہی سے قلوب کی گرمائش  
 اور تزکیہ نفس، (۵)۔ اہل اسلام کی باہم اتحاد و یکجہتی۔

ان کے علاوہ: بُرائی میں رکاوٹ، گناہوں کا کفارہ، جسمانی طہارت اور اعضا کی  
 فٹنس (Fitness) سمیت بہت سے دیگر فائدے بھی ہیں۔

اب مذکورہ پانچ بنیادی مقاصد پر مختصر آگاہی پیش خدمت ہے:

(۱)۔ بلاوے پر حاضری: صلوة جسکے معنی لغت میں کسی چیز کی طرف بڑھنے کے ہیں۔ بندہ شکر و محبت  
 کے جذبات سے معمور ہو کر اپنے معبود کی طرف لپکتا ہے۔ یعنی یہ دیکھنا مقصود ہے کہ بلاوے پر  
 کون مشاغل و مصروفیات کو ترک کر کے آقا کے حکم کی تعمیل پر لپیک کہتے ہوئے فکر مندی کے  
 ساتھ فوراً بارگاہِ خداوندی میں حاضر ہو جاتا ہے اور کون بے حس اور بے سُد دنیا کے مشاغل میں  
 منہمک رہتا ہے۔ جو خوش نصیب ایمان کی حقیقی دولت سے سیراب ہو جاتے ہیں، وہ نمازوں کو  
 ضائع نہیں کرتے بلکہ اپنی قیمتی اشیاء سے بڑھ کر نماز کی حفاظت کرتے ہیں، جیسا کہ اہل ایمان

کی بابت ارشاد ہوا:

﴿وَالَّذِينَ هُمْ عَلَىٰ صَلَوَاتِهِمْ يُحَافِظُونَ﴾ (المومنون: 23: آیت: 9)

”اور وہ لوگ جو اپنی نمازوں کی حفاظت کرتے ہیں۔“

﴿الَّذِينَ هُمْ عَلَىٰ صَلَاتِهِمْ دَائِمُونَ﴾ (المعارض: 70: آیت: 23)

”وہ لوگ جو نمازوں پر مداومت (ہمیشگی) اختیار کرنے والے ہیں۔“

(۲)۔ اعضائے بدن کو مطیع و فرمانبردار بنانا: دوسرا بڑا مقصد یہ ہے کہ نماز کے مناسک (قیام، سجدہ

ورکوع) ... کی درست ادائیگی کے ذریعے جسم کو مطیع و فرمانبردار بنایا جائے۔ دست بستہ قیام،

اٹھنا، بیٹھنا، جھکنا، سجدہ کرنا.... یہ سب اداؤں کی زبان میں بندے کا اپنے رب کے ساتھ قول

و قرار ہے کہ اس نے اپنے آپ کو اپنے خالق و مالک کے روبرو پیش کر دیا ہے۔ اس نے اپنے

اعضائے بدن کو اللہ کے حکم کے تابع کر دیا ہے۔ یہ ادائیں اس بات کا تقاضا کرتی ہیں کہ جس

طرح نماز کے اندر بندہ اپنے رب کے حکم کے تابع ہو گیا ہے، مسجد اور نماز سے باہر والی

چوبیس گھنٹے کی زندگی بھی اللہ کے حکم کے تابع رہے گی۔ لیکن نماز میں تو اعضائے بدن کو جھکا

دینا، لیکن باقی زندگی اللہ کی حدود کے تابع نہ ہونے کا مطلب یہ کہ ہم نے حقیقی معنوں میں

قیام، سجدہ و رکوع.... کیا ہی نہیں، اللہ کے سامنے جھکے ہی نہیں، بلکہ محض نقالی کی ہے۔ آدمی کا

رکوع اور سجدہ تو دراصل اس بات کا عملی اقرار ہے کہ اس نے پوری زندگی اللہ کے سپرد کر دی

ہے۔ اس نے اپنے وجود اور اثاثے کو اللہ کے آگے ڈال دیا ہے۔ جس کی مسجد کی نماز اس کی

پوری زندگی نہیں بن سکی تو اس کا مطلب یہ ہے کہ وہ ابھی نماز کی حقیقت یعنی صلوٰۃ خشوع سے

محروم ہے۔ اللہ ہمیں حقیقی معنوں میں نماز کی غایت کو پانے کی توفیق عطا فرمائے۔ (آمین)

(۳)۔ دین کے بنیادی تقاضوں کا قول قرار: نماز کا تیسرا بڑا ہدف نماز میں موجود

مواد (Matter) کے معنی و مفہوم سے آشنا ہو کر دین و ایمان کے بنیادی تقاضوں پر قائم

رہنا۔ یہی صلوٰۃ کی اصل غایت ہے۔ نماز میں موجود مواد: سورہ فاتحہ (جو پورے دین کا خلاصہ

ہے)، تسبیحات، تکبیرات اور تشہد.... میں موجود تقاضوں کے قول قرار کو اگر واقعاً تسلیم کر لیا

جائے تو شرک سمیت دیگر تمام غلط نظریات اور آلودگیوں سے نجات مل جائے اور یہ نماز کو سمجھ کر

پڑھے بغیر ممکن نہیں۔ معنی و مفہوم کی گہرائی میں اتر کر نماز کی ادائیگی روحانی خشیت کا موجب بن کر ایمان کی پختگی کا سبب بنتی ہے، پروردگار نے ارشاد فرمایا:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝﴾ (المؤمنون: 23:1-2)

”یقیناً مراد کو پہنچ گئے وہ اہل ایمان جو اپنی نمازوں میں خشیت اختیار کرتے ہیں۔“

نماز فلاح و سعادت کی ضامن ہے، اسکی روح خشوع اور اسکی خصوصیت مداومت ہے۔ نماز کے ذریعے اللہ کا قرب پانے کیلئے یہ ضروری ہے کہ نماز کے ظاہری ارکان بھی عجلت کی بجائے تسلی سے ادا کئے جائیں۔ ظاہری ارکان کی درستگی کے ساتھ ساتھ نماز کے باطن کے خشوع کی بھی بھرپور کاوش کی جائے۔ نماز کے دوران توجہ نماز کے اندر رکھی جائے۔ نماز کا معنی و مفہوم از بر کیا جائے اور توجہ الفاظ کے معنی و مفہوم پر رکھ کر خشوع و خضوع حاصل کیا جائے۔ خشوع والی نماز سے انسان یقیناً اللہ کا قرب پا کر روحانی طور پر اللہ سے جڑ جاتا ہے۔

لیکن افسوس کہ ہم دنیا کا ہر کام سوچ سمجھ کر کرتے ہیں، لیکن نماز اور قرآن بغیر سمجھے پڑھتے جاتے ہیں۔ اگر واقعاً اخروی نجات چاہئے تو پھر آج ہی نماز میں موجود مواد کو سمجھنے کی فکر کریں۔  
(۴)۔ یادِ الہی سے قلوب کی گرمائش: نماز اپنے خالق کی یاد اسکے ساتھ تعلق تروتازہ کر کے اپنی روحانی بیٹری چارج کرنے اور ایمان کی تازگی اور اطمینان و سکون پانے کا بہت بڑا ذریعہ ہے۔ پروردگار نے حضرت موسیٰ علیہ السلام کو حکم دیا:

﴿وَأَقِمِ الصَّلَاةَ لِذِكْرِي ۝﴾ (سورہ طہ: آیت: 14)

”اور نماز قائم کرو میری یاد کیلئے۔“

بالخصوص سجدے کی حالت میں بندہ مومن اللہ کو اپنے بہت قریب محسوس کر کے لذات حاصل کرتا ہے، جیسا کہ پروردگار نے فرمایا: ﴿وَاسْجُدْ وَاقْتَرِبْ ۝﴾ (العلق: 96: آیت: 19)  
”سجدہ کر اور (اپنے رب کے) قریب ہو جا۔“

یہ وہ عالم ہے جو الفاظ میں بیان نہیں کیا جاسکتا۔ وہی خوش نصیب اسکے بارے میں جانے جسے یہ کیفیات نصیب ہوں۔

نوٹ: یہ آیت سجدہ ہے، جب فرصت ہو سجدہ تلاوت کر لیجئے گا۔

(۵)۔ اتحاد و پختگی: نماز کا اگلا بڑا ہدف اہل ایمان کا وقفے وقفے سے ایک دوسرے سے میل ملاپ ہے، جس کیلئے مرد حضرات سے انفرادی نماز کی بجائے فرض نماز کی جماعت سے ادائیگی کا تقاضا کیا گیا ہے۔ اس کا مقصد ایک دوسرے کے حال احوال سے آگاہی سمیت دنیوی مشکلات، اونچ نیچ، بیماری و پریشانی، ضروریات.... میں باہمی رہنمائی اور تعاون کے مواقع، وحدت و یگانگت کے جذبات کا فروغ اور ایک صحت مند اور فعال معاشرے کی تعمیر کرنا ہے۔ جماعت وقت کی پابندی، مساوات کا عملی مظاہرہ اور غرور و برتری کے خاتمے کا باعث ہے۔ یہ اسلئے ہے کہ اطاعتِ امیر کا جذبہ پیدا ہو، اتحاد، نظم و ضبط اور نیکیوں میں سبقت کی راہ ہموار ہو سکے۔ مزید یہ کہ: پچگانہ باجماعت نماز، ہفتہ وار جمعہ اور عیدین کے مواقع پر اجتماعی اکٹھے، اصلاح و تزکیہ کے ساتھ ساتھ کفار پر رعب و دبدہ کا موجب بھی ہے۔

اس مقصد کے حصول کیلئے مرد حضرات سے باجماعت نماز کا تقاضا کیا گیا ہے، لیکن افسوس کہ وہ لوگ جو باقاعدگی سے نماز پچگانہ ادا کرتے ہیں، ان میں سے بھی کئی 'جماعت' کا اہتمام نہیں کرتے۔ بلا عذر ترک 'جماعت' یا 'پہلی فرصت' میں ترجیح کے ساتھ نماز ادا نہ کرنا کتنا بڑا خسارہ ہے.....؟ اس ضمن میں اختصار کے ساتھ یہاں چند انتہائی ضروری باتیں قلمبند کی جا رہی ہیں، جبکہ قدرے تفصیلی آگاہی کیلئے دیکھئے ہماری تحریر: (مجموعہ تحاریر، باب: ۸)۔

باجماعت نماز کا حکم ربانی: پروردگار نے انفرادی نماز کی بجائے جماعت سے ادائیگی کا حکم دیا:

﴿وَأَقِمْوَا الصَّلٰوةَ وَآتُوا الزَّكٰوةَ وَارْكَعُوا مَعَ الرَّكْعٰیۡنَ ۝﴾

”نماز قائم کرو اور زکوٰۃ ادا کرو اور رکوع کرو رکوع کرنے والوں کے ساتھ (یعنی

جماعت کے ساتھ)۔“ (سورۃ البقرہ، آیت: 43)

حالت خوف میں باجماعت نماز کا حکم ربانی: سورۃ النساء آیت: ۱۰۲ میں اللہ تعالیٰ نے عین جنگ کی حالت میں بھی اپنے بچاؤ کا خیال کرتے ہوئے انفرادی نماز کی بجائے باجماعت نماز کا حکم نازل فرمایا ہے اور آنحضور ﷺ نے اس شدید مشکل حالت میں بھی جماعت سے نماز پڑھائی۔ تو پھر حالت امن میں ترک جماعت کیسے قابل قبول ہوگی.....؟ اسی آیت کے تحت امام منذرؒ لکھتے ہیں: ”اللہ تعالیٰ کا حالت خوف میں نماز باجماعت ادا کرنے کا حکم دینا اس بات پر دلالت کرتا ہے کہ

حالت امن میں اسکا واجب ہونا مزید بڑھ جائے گا۔“ (الاورسطی السنن والاجماع والاختلاف 4/135)

نماز باجماعت کی منفرد نماز پر فضیلت: رسول اللہ ﷺ نے فرمایا:

”باجماعت نماز منفرد نماز سے ستائیس گنا افضل ہے۔“ (بخاری کتاب الاذان)

رینگ کر جماعت میں شمولیت: پیارے رسول ﷺ نے فرمایا:

”عشاء اور فجر میں جو کچھ (اجر و ثواب) ہے، اگر لوگوں کو علم ہو جائے، تو وہ ان

دونوں (نمازوں) میں ہاتھوں اور گھٹنوں یا سرین پر گھسٹتے ہوئے (جماعت میں) حاضر

ہو جائیں۔“ (صحیح بخاری کتاب الاذان)

کاش ہم اس بات پر غور کرنے والے اور اس سے سبق حاصل کرنے والے بن جائیں۔ (آمین)

بلاعذر بغیر جماعت نماز کا نہ ہونا: نبی کریم ﷺ نے فرمایا:

((من سمع النداء فلم ياء ته فلا صلاة له الا من عذر))

”جس شخص نے اذان سنی پھر (جماعت میں) حاضر نہ ہوا تو اسکی (اکیلے) کوئی نماز نہیں

سوائے عذر کے۔“ (سنن ابی داؤد کتاب الصلاة، نمبر: 547)

نماز باجماعت سے پیچھے رہنا (عملی) نفاق کی علامت: نبی کریم ﷺ نے فرمایا:

”منافق لوگوں پر فجر اور عشاء سے گراں کوئی نماز نہیں، اگر انہیں ان دونوں نمازوں

میں جو (اجر و ثواب) ہے، اسکا علم ہو جائے تو وہ دونوں ہاتھوں اور گھٹنوں (یا سرین

) پر گھسٹتے ہوئے (بھی) انکے لئے پہنچ جائیں۔“ (صحیح بخاری کتاب الاذان)

ایک اور روایت کے مطابق آپ ﷺ نے منافقین کی متعدد نشانیوں میں سے ایک نشانی جماعت سے

پیچھے رہنا بیان فرمائی، ارشاد فرمایا:

”بے شک منافقین کی نشانیاں ہیں جن کے ذریعے وہ پہچانے جاتے

ہیں..... وہ مساجد کے قریب نہیں آتے، بلکہ دور رہتے ہیں (اور) نماز

کے آخر ہی میں آتے ہیں (یعنی آغاز جماعت کی بجائے جماعت میں بعد میں

ملتے ہیں)۔“ (مسند امام احمد نمبر: 7913، حسن)

جماعت چھوڑنے پر دلوں پر مہر: نبی کریم ﷺ نے امت کو خبردار کیا کہ:

”لوگ ضرور جماعتیں (باجماعت نمازیں) چھوڑنے سے باز آجائیں وگرنہ یقیناً اللہ تعالیٰ ان کے دلوں پر مہر لگا دیں گے، پھر وہ ضرور غافل لوگوں میں سے ہو جائیں گے۔“  
(سنن ابن ماجہ: 778، سندہ صحیح)

جماعت سے پیچھے رہنے والوں کو جلانے کا ارادہ: نبی کریم ﷺ نے فرمایا:

”یقیناً میں نے پختہ ارادہ کیا کہ، میں اپنے جوانوں کو حکم دوں کہ وہ لکڑیوں کا گٹھا جمع کریں، پھر میں ان لوگوں کے پاس آؤں جو بلا عذر نماز اپنے گھروں میں پڑھتے ہیں، تو انہیں (یعنی ان کے گھروں کو) ان پر خوب اچھی طرح جلا دوں۔“  
(سنن ابی داؤد، کتاب الصلاة، بخاری، کتاب الاذان، 644)

پس معلوم ہوا بلا عذر جماعت کو ترک کرنا بہت بڑا خسارہ ہے۔ دلائل کی روشنی میں اہل علم نے بلاجماعت نماز کے درج ذیل عذر بیان کئے ہیں:

’سخت بیماری‘، ’اپاہج‘، ’دشمن کا خوف‘، ’شدید بارش‘، ’سخت کچھڑ‘، ’ناہینا (قاصد دستیاب نہ ہونا)‘، ’بڑھا پاؤ لاغری‘، ’شدید بیماری کی دیکھ بھال کہ چھوڑ کر جائے گا تو اسکی جان کا خطرہ‘، ’قافلہ چھوٹ جانے کا ڈر‘، ’عین جماعت کے وقت کھانے کا سامنے پیش ہو جانا‘ (نہ کہ خود کھانے تک پہنچ جانا)..... وغیرہ۔ رخصت لینے یا نہ لینے کا فتویٰ اپنے ہی دل لے لینا چاہئے، کہ واقعی عذر ہے، سستی یا بہانہ.....؟، ہو سکتا ہے نماز کیلئے تو عذر لگ رہا ہو لیکن دفتر، بازار، سیر و تفریح کیلئے کوئی خوف نہ ہو..... بلکہ قلب و جسم آمادہ ہو.....؟ نجات اسی میں ہے کہ: شب و روز کے معمولات کو اسطرح ترتیب دیا جائے کہ ہر نماز تکبیر اولیٰ (امام کی پہلی تکبیر) کے ساتھ ادا ہوتی جائے۔

خواتین: خواتین کا بنیادی دائرہ کار چونکہ گھریلو زندگی پر مشتمل ہے، اسلئے ان پر مسجد میں باجماعت نماز تو فرض نہیں کی گئی، لیکن ترجیح کے ساتھ ہر نماز ”اول وقت“ میں ادا کرنا اسی طرح ضروری ہے جسطرح مردوں کیلئے جماعت۔

نماز کی غایت سے آگاہی کے بعد، اب نماز کی اہمیت پر انتہائی اختصار سے دوچار ضروری دلائل ملاحظہ کریں۔

## نماز کی اہمیت

اسلام میں داخلہ: نماز اور زکوٰۃ کی ادائیگی سے انسان کفر سے اسلام میں داخل ہو جاتا ہے، اللہ تعالیٰ نے فرمایا:

”پس اگر وہ توبہ کر لیں، نماز قائم کریں اور زکوٰۃ دیں تو ان کا راستہ چھوڑ دو۔“ (التوبہ: 9: آیت: 5)

اسلام اور کفر و شرک کے درمیان حد فاصل: اللہ تعالیٰ نے فرمایا:

﴿مُنِيبِينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ۝﴾

(روم: 30: آیت: 31)

”اسی (اللہ) کی طرف رجوع کئے رہو اور اس سے ڈرتے رہو اور نماز قائم کرو اور (نماز قائم نہ کر کے) مشرکوں میں سے نہ ہو جاؤ۔“

اللہ تعالیٰ نے واضح فرما دیا کہ مسلمان نماز قائم کرتے ہیں جبکہ نماز کو قائم نہ کرنا مشرکوں کا کام ہے۔ رسول اللہ ﷺ نے فرمایا:

((بين الرجل و بين الشرك و الكفر ترك الصلاة))

(مسلم، کتاب الایمان، رقم: 82)

”آدمی اور شرک یا کفر کے درمیان حد فاصل ترک نماز ہے۔“

نماز کا قیام: نماز کو قائم کرنے کا حکم دیا گیا ہے، جس کا مطلب ہے: اہتمام (ظاہری اور باطنی خشوع، معنی و مفہوم) کے ساتھ، باجماعت ادائیگی اور نماز پر دوام اختیار کرنا۔

بے نمازی کا بُرا انجام: رسول اللہ ﷺ نے خبردار کیا:

”جس شخص نے نماز کی حفاظت کی اسکے لئے نماز بروز قیامت: نور، برہان اور نجات کا باعث ہوگی اور جس نے نماز کی حفاظت نہ کی اس کے لئے نہ نور ہوگا، نہ برہان اور نہ نجات۔ نیز قیامت کے روز اس کا انجام قارون، فرعون، ہامان اور ابی بن خلف کے ساتھ ہوگا۔“

(ابن حبان، رقم: 1467: سندہ حسن)

کسی ایک نماز کا فوت ہو جانا: صرف ایک نماز کا فوت ہو جانا ایسا ہے جیسے مال اور اہل و عیال سب لٹ جائے۔ آپ ﷺ نے تخصیص کے ساتھ نماز عصر کی بابت فرمایا:



”جس شخص کی نماز صرف فوت ہو جائے، اس کی حالت اس شخص کی طرح ہے جس کا اہل و عیال اور مال  
 و اسباب سب ہلاک ہو گیا۔“ (متفق علیہ)

یعنی جس شخص کو کامل ایمان نصیب ہو اس کے نزدیک نماز کی اہمیت اسی طرح ہوگی جیسی کہ بیان  
 ہوئی۔ نماز کے بارے میں جو شخص جتنا لاپرواہ ہوگا اتنا ہی ایمان ناقص ہوگا۔

سب سے پہلے نماز کا حساب: رسول اللہ ﷺ نے فرمایا:

”بروز قیامت بندے سے سب سے پہلے جس چیز کا حساب لیا جائے گا وہ اسکی نماز ہے۔ اگر  
 نماز درست نکل آئی تو بندہ کامیاب و کامران ہوگا اور نماز خراب نکل آئی تو ناکام و نامراد  
 ہوگا۔“ (ترمذی، الصلاة، رقم: 413)

یعنی نماز نجات کا معیار ہے۔ اگر کسی کی زندگی نماز سے خالی ہے، تو اسکی ڈھیروں نیکیاں بھی  
 شاید کام نہ آسکیں۔

سب سے اہم نماز: سیدنا عمرؓ نے فرمایا:

”تمہارے معاملات دیدنی میں میرے نزدیک سب سے اہم نماز ہے۔ جو اسکی حفاظت و  
 نگہداشت کرے گا وہ اپنے پورے دین کی نگہداشت کرے گا اور جو اسکو ضائع کر دے گا وہ  
 بقیہ دینی امور کو بدرجہ اولیٰ ضائع کر دے گا۔“ (موطا امام مالک: کتاب قوت الصلوٰۃ، رقم: ۶)

اخروی انعام: نماز کا اہتمام اخروی نجات، رب کی رضا، اللہ کی مہمانی اور بہت بڑے انعام و اکرام  
 کا موجب ہوگا، نبی رحمت ﷺ نے فرمایا:

”جو شخص صبح یا شام مسجد کی طرف چل کر جاتا ہے، اللہ تعالیٰ اسکے لئے جنت میں مہمانی تیار کرتا  
 ہے۔“ (بخاری، الاذان، رقم: 662، مسلم)

”اندھیروں میں مساجد کی طرف چل کر آنے والوں کو قیامت والے دن، کامل روشنی ملنے کی خبر  
 سنا دو۔“ (ابوداؤد، الصلاة، رقم: 561، ترمذی)

سبحان اللہ! کیا ان عظیم سعادتوں کو سمیٹنے کیلئے ہمارے اندر شوق اور جذبہ پیدا نہ ہوگا؟

## نماز میں دل کا نہ لگنا

عام طور پر انسان کا نماز میں دل نہیں لگتا، انسان تسلی سے ادائیگی کی بجائے اسے جلد ختم کر کے فارغ ہونا چاہتا ہے۔ نماز میں دل لگانے اور اسے پانے کیلئے درج ذیل باتوں کو زندگی میں لانا ناگزیر ہے:

(۱)۔ نماز کی طرف جانے سے قبل یہ نیت کریں کہ میں نے فوراً نماز ختم کرنے کی بجائے اس میں کچھ وقت گزارنا ہے، تاکہ شکر بجالایا جاسکے اور اللہ کے ساتھ تعلق پیدا ہو۔

(۲)۔ دوران نماز یہ بات ذہن نشین رہے کہ اس وقت میں زندگی کا سب سے اہم کام کر رہا ہوں۔ دیگر وہ کام جن کیلئے شیطان مجھے نماز کو عجلت سے پڑھ کر جلد ختم کرنے پر اکسارہا ہے وہ نماز سے کم اہمیت کے ہیں۔ لہذا اس کام کو تسلی سے کرنے کے بعد ہی باقی کاموں کی باری ہے۔ ان شاء اللہ اس سوچ کے پیدا ہوتے ہی شیطان کا زور ٹوٹ جائے گا۔ اگر وقت کم ہے تو کم از کم فرائض کو تو اچھی طرح ادا کر لیا جائے۔

نماز کی سکون و اطمینان سے ادائیگی کیلئے مذکورہ دو باتیں ہی کافی ہیں، لیکن مزید دو باتیں اور ہیں:

(۱)۔ اس خیال سے نماز ادا کرنا کہ ہو سکتا ہے یہ زندگی کی آخری نماز ہو اور اسکے بعد مجھے یہ موقعہ نہ مل سکے۔ اس تصور کے آتے ہی نماز میں دل لگنا شروع ہو جائے گا۔

(۲)۔ نماز کے الفاظ کے معنی و مفہیم اچھی طرح سے یاد کرنا اور ان کی طرف دیہان رکھنا۔ الفاظ اسکے معنی و مفہیم کے ساتھ چمٹ جانے سے نماز میں یکسوئی نصیب ہو جاتی ہے۔

پیارے دوستو! ساری کائنات کی ہم آہنگی و یک جہتی انسانی فطرت کو دعوت دیتی ہے کہ جب سب اللہ کی بندگی میں لگے ہوئے ہیں، تو انسان بھی اسکی بندگی کیلئے کمر بستہ ہو جائے۔ جب زمین کے جانوروں، جنگل کے درختوں، فضا کی چڑیوں، سمندر کی مچھلیوں اور آسمانوں کے تاروں..... میں سے کوئی بھی اس کا باغی نہیں ہے، تو انسان جو اشرف المخلوقات ہے، وہ اللہ سے کیوں بغاوت کرے؟

﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ﴾ (بنی اسرائیل: 17: آیت: 44)

”ساتوں آسمان اور زمین اور جو کچھ بھی ان کے مابین ہے، سب اسی کی تسبیح بیان کرتے ہیں“

آئیں ہم بھی پیچگانہ نماز کے قیام و اہتمام اور نماز کے مقاصد کو پا کر اپنے رب کی فرمانبرداری اور اسکے قرب میں آجائیں۔

نماز کی اہمیت، اسکے فوائد و برکات سے تفصیلی آگاہی کیلئے دیکھئے ہماری تحریر: (مجموعہ تجاریر، باب: ۷)

## سچی رہنمائی (Pure Guidance)

### پمفلٹ (Pamphlets)

عام لوگوں کیلئے اہم موضوعات پر ضخیم تحاریر کی بجائے پمفلٹ کی شکل میں زندگی تبدیل کرنے والی مختصر تحاریر

1	ہماری حقیقت (نفس اور روح)	2	دین کی اصل (حصہ اول، دوم)
3	ایمان کی مختلف حالتیں	4	ہدایت پر ضروری معلومات
5	اصل اور جواز	6	تطبیق: ہدایت کیلئے ناگزیر
7	قرآن سے رہنمائی پر ایک بڑی غلط فہمی	8	قرآن فہمی کی اہمیت
9	جزوی اسلام کا نتیجہ	10	توبہ اور بخشش کا قرآنی ضابطہ
11	قتل ناحق (ایک بڑی غلط فہمی کا ازالہ)	12	قلب کی حالتیں
13	اخروی زندگی کی جھلک	14	ابدی زندگی کی حسرتیں
15	فریضہ دعوت و اصلاح	16	جہاد (زیر تحریر)
17	انفاق فی سبیل اللہ	18	زندگی کیا ہے؟
19	موت کو دریافت کرنا	20	ترکیہ و تقویٰ
21	سکون کے ذرائع	22	نظروں سے اوجھل بے عدلی کی شکلیں
23	خضاب کی شرعی حیثیت	24	اختلاط: نوجوان نسل کیلئے بڑی آزمائش
25	ابلیس انتہائی مکار دشمن	26	صحبت و ماحول کا جادو
27	غایتِ صلوة (نماز کا مقصد)	28	مال و اسباب کا دھوکہ
29	کامیاب خود اردنیابی زندگی کا راستہ	30	

﴿ آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں ﴾



نوٹ: دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک نہیں۔ اسلئے جو بھی کوئی خطا ہوئی ہوگی تو وہ دانستہ نہیں، بلکہ سہواً ہوئی ہوگی۔ لہذا اگر کہیں کوئی کمی بیشی نظر آئے تو ضرور مطلع فرمائیں۔ ہم آپ کے بے حد ممنون ہوں گے۔